


Park Reġjonali F'Imġarr ix-Xini

Dun Eddie Zammit jintervista lis-Sindki tax-Xewkija u ta' Sannat, Dr. Monica Vella LL.D. u is-Sur Carmel Camilleri, dwar il-proposta ta' proġett bi shab ghal park reġjonali fil-Wied ta' Imġarr ix-Xini.

Mistoqsijiet lil Dr. Monica Vella, Sindku tal-lokalità tax-Xewkija.

F'konferenza stampa li tajtu dan l-ahhar il-Kunsilli Lokali tax-Xewkija u ta' Sannat ħabbartu proġett bi shab ta' Park Reġjonali fl-inħawi ta' Imġarr ix-Xini. Kif nibtet l-idea ta' dan il-proġett?

Wahda mill-prijoritajiet tal-Kunsill Lokali tax-Xewkija hija l-harsien ta' l-ambjent. Il-wied ta' Mġarr ix-Xini huwa wied pittoresk, mimli b'ambjent naturali illi jsahhar lil kull min kellu l-opportunità illi jżur dan il-wied. Ghalkemm bhala storja kemm il-wied kif ukoll il-bajja ta' Mġarr ix-Xini mill-qedem dejjem kienu jiffurmaw parti mill-istorja tax-Xewkija, meta saru l-konfini tal-Kunsilli Lokali, dan il-wied ġie maqsum bejn il-Kunsilli tax-Xewkija u dak ta' Sannat. Bhala Sindku tar-rahall tiegħi, nhoss illi l-postijiet kollha ta' nteress kulturali li għandna fir-rahall tagħna għandna niehdu hsiebhom u naghmlu dak kollu possibbli sabiex il-pubbliku ingenerali, u partikolarment ir-residenti Xewkin, jsiru jafu bihom u jibdeu jgawduhom. Mhux biss, iżda dan il-wied joffri ukoll diversi punti storiċi illi għandhom stejjer partikolari marbuta magħhom; insibu ukoll interessi arkeoloġiċi, diversi pjanti u anke insetti illi jkomplu jsebbhu n-natura illi joffri dan il-wied, kif ukoll diversi għerien illi fihom insibu dawk li x-Xewkin u min hu midhla ta' dan il-Wied isejhulhom "il-qniepen" illi fir-realtà huma stalagmiti. Dan il-wied għandna niehdu hsiebu l-ewwelnett sabiex inżommuh fl-istat naturali, u tieninett sabiex naghmlu dak li hemm bżonn biex il-pubbliku jkun jista' jilhaq dan il-post b'anqas diffikultà u jżur u jgawdi dak kollu li joffri l-Wied ta' Imġarr ix-Xini. Dan il-proġett ma setax jsir mill-Kunsill tax-Xewkija biss, peress li nofs il-wied jaqa' taht il-Kunsill ta' Sannat.





Ghalhekk kont kellimt lis-Sindku ta' Sannat u staqsejtu x'jahseb kieku kellna naghmlu proġett sabiex niehdu hsieb dan il-wied. Is-Sindku ta' Sannat qabel ma' l-idea u wara li tkellimna diversi drabi konna laqqajna ż-żewġ kunsilli flimkien u bdejna nahdmu fuq dan il-proġett.

X'inhuma l-karatteristiċi ta' dan il-Wied u liema xorta ta' żvilupp qed jiġi propost?

Il-Wied ta' Imġarr ix-Xini fih diversi karatteristiċi. Nistghu nghidu illi anke l-forma tiegħu stess hija wahda mill-karatteristiċi tiegħu peress illi hija forma ewlenija fil-gżejjer tagħna. Il-blat illi jiffirma il-ġnub ta' dan il-wied huwa karatteristika oħra, liema blat għandu l-importanza geomorfoloġika tiegħu. Karatteristika oħra huma l-fdalijiet storiċi u arkeoloġiċi illi nsibu f'dan il-wied. Imbagħad wiehed irid isemmi ukoll l-ekosistema ta' dan il-wied illi hija wahda hajja u tinbidel kontinwament. Fl-ekosistema wiehed irid jinkludi n-numru kbir ta' pjanti u fjuri li jikbru f'dan il-wied illi hafna minnhom huma endemiċi għall-gżejjer tagħna, jiġifieri illi jinstabu biss f'dan il-wied. Hawnekk wiehed irid isemmi ukoll il-hafna insetti, friefet, u annimali żgħar illi jgħixu f'dan il-wied,

Tajjeb nispegaw u naghmlu ċar illi l-proġett għall-Park Reġjonali ta' Wied Imġarr ix-Xini huwa proġett pjuttost ġdid għall-gżejjer

tagħna. Dan għaliex fil-wied mhu se jsir l-ebda żvilupp, jiġifieri l-ebda forma ta' bini. Il-proġett jikkonsisti primarjament fil-manutensjoni tal-wied billi jtnaddaf l-istess wied, il-bini tal-hitan tas-sejjieħ illi hemm fid-diversi għelieqi fin-naħat ta' fuq ta' l-istess wied u li hafna minnhom huma imwaqqgħin, it-tindif tal-passaġġi u toroq fir-raba illi diġa' hemm eżistenti fl-istess wied, jitrangaw it-turġien eżistenti, kif ukoll illi fil-punti importanti jitpoġġew posti illi jispjegaw l-importanza ta' dik il-parti tal-wied. Posti huma ġebel illi jkunu forma ta' kolonna żgħira li fuqha jkun hemm wahda minn dawk il-posti illi kienu saru fi żmien il-hakma tar-Regina Victoria sabiex jiġi indikat illi dak ir-raba kien raba tal-istat. Ghalhekk ahna hsibna wkoll illi nżommu l-istess forma ta' posti bhala sinjali ndikattivi.



Dan il-kuncett ta' park kif qed tispjega tant tajjeb, huwa ġdid għall-gżira tagħna. X'għanijiet huma mistennija jintlaħqu b'dan il-proġett?

L-ghan ewlieni ta' dan il-proġett huwa illi jipprovdi alternattiva ta' rikreazzjoni għall-pubbliku ingenerali u speċjalment għall-familji. Proġett illi għandu jagħti pulmun ġdid lill-gżira ghawdxija, kemm bhala post illi għadu mhux mittiefes u joffri ambjent nadif u arja friska għal kull min joghġbu jgawdi n-natura kif



ukoll bhala proġett b'kuncett ġdid fil-gżejjer tagħna. Barra minn hekk skop iehor huwa l-edukazzjoni u l-għarfien kulturali lit-tfal u l-familji tagħna, illi għandhom jkunu jafu fuq dak kollu illi joffri dan il-wied kemm bhala ambjent, storja, u anke kultura. Ghan iehor huwa dak turistiku. Dan il-Park Reġjonali għandu joffri attrazzjoni turistika fil-gżira ghawdxija. Illum it-turizmu qed jiehu xejra differenti u qed jiġi maqgħud ma' l-agrikoltura u ma' l-ambjent. Barra minn dan, il-proġett ser ukoll jipprovdi opportunitajiet godda ta' xogħol. Wiehed mill-kuncetti godda huwa illi fil-wied ikun hemm gwidi ambjentali biex jieħdu hsieb biex ma ssirx hsara lill-ambjent, kif ukoll illi jedukaw lin-nies dwar l-ambjent illi joffri dan il-wied.



Mistoqsijiet lis-Sur Carmel Camilleri, Sindku tal-lokalità ta' Sannat

Dwar it-tmexxija ta' dan il-park reġjonali hemm maħsub jitwaqqaf Bord apposta. X'inhuma t-termini tat-tmexxija ta' dan il-Bord u liema strategija ta' tmexxija ser tiġi addottata biex il-proġett jibqa' vijabbli?

Kif inbeda l-pjan ta' dan il-proġett, iż-żewġ kunsilli hassew li jkun ta' importanza kbira li jinholoq "Action Committee". Dan il-kumitat irid jahdem flimkien maż-żewġ kunsilli u jara li l-pjanijiet li ġew ipproġettati jsehhu u anke jara ukoll li l-proġett jkun vijabbli. Ix- xogħol li jrid isir f'dan il-wied u l-inhawi tal-madwar hu pplanat li jsehħ fuq medda tas-snin.

Dan il-kumitat irid iżomm kuntatt u diskussjonijiet ma' diversi għaqdiet u entitajiet oħra li jistghu jkunu ta' għajjnuna b'pariri, suggerimenti u anke b'hidma volontarja. Ifittex u jara li iżomm kuntatt anke ma' għaqdiet barranin li jkunu esperjenzaw hidma b'dawn it-tipi ta' proġetti u jkun jistghu jgħinuna, anke biex napplikaw għal fondi mill-Unjoni Ewropeja. Iżomm kuntatt kontinwu ma' bdiewa li jużaw l-ghelieqi ta' dawk l-inhawi. Jitfasslu leaflets b'informazzjoni dwar diversi materji ta' interess li jinsabu ġewwa l-konfini ta' dan il-proġett u joholqu attivitajiet biex iżommu l-pubbliku infurmat b'dak li jkun qiegħed jsir f'dan il-Park Reġjonali.



Proġett bħal dan jirrekjedi investment anke finanzjarju. X' investment finanzjarju jitlob dan il-proġett u kif ser jiġi iffinanzjat?

Bla dubju biex taħdem fuq dan il-proġett tirrikjedi ammont sostanzjali ta' flus. Ghalkemm bhala kostruzzjoni ta' hitan tas-sejjeħ ma jirrekjediex ammonti kbar ta' flus, xorta wahda jkun hemm bżonn kontinwu ta' tindif tal-passaġġi u bini ta' hitan li jaqgħu. Il-quddiem hemm ipplanat li isir restawr tal-



pompa ta' l-ilma ta' żmien ir-Reġina Victoria, u anke tindif u skavar ta' partijiet arkeoloġiċi. Biss il-pjan ta' dan il-kumitat hu li naħdmu bl-anqas spejjeż possibbli u li x-xogħol isir fuq medda ta' żmien. B'hekk iż-żewġ kunsilli jkunu jistghu jivvutaw ċertu ammont ta' flus għal dan il-proġett kull sena. Qegħdin infittxu ukoll kif nistghu nakkwistaw fondi mill-Unjoni Ewropeja li huma relatati ma' dawn it-tipi ta' proġetti.

Hemm maħsub xi involviment min-naha tal-pubbliku fit-tfassil tal-pjani ta' dan il-proġett? X'inhu mistenni mill-pubbliku li 'l quddiem se jagħmel użu minn dan il-proġett?

Ahna fil-laqgħat pubbliċi li għamilna dejjem appellajna, biex il-pubbliku ingenerali jressaq s-suggerimenti tiegħu. Enfasizzajna ukoll li huwa ferm importanti li l-bdiewa ta' daww l-inhawi jibqgħu jahdmu l-ghelieqi tagħhom biex il-hajja f'dawn l-inhawi tibqa' naturali. Il-pubbliku jista' jgawdi s-seher u s-sbuhija ta' l-inhawi b'mixjiet trankwilli u haġġiet kulturali. L-istudenti jkunu jistgħu jinżlu fil-wied jistudjaw jew jagħmlu riċerki u studju fuq diversi xtieli u hlejjaq oħra uniċi li nsibu f'dawn l-inhawi.

Bhala Kunsilli nemfasizzaw ma' kulhadd l-importanza taż-żamma ta' l-ordni u l-indafa.

X'kontribut ser jagħti dan il-proġett għall-infrastruttura turistika ta' pajjiżna?

Wiehed mill-impenji ta' dan il-komitat hu li nirreklamaw l-inhawi mat-turisti li jiġu jżuruna. Hafna huma t-turisti li jiġu Għawdex biex jgawdu s-seher tan-natura. Ahna ser noffrullhom mhux biss il-bajja sabiħa u kwietta ta' Mgarr ix-Xini li tagħmel parti minn dan il-wied iżda anke s-seher tas-sbuhija tal-wied. Fil-wied hemm partijiet storiċi u arkeoloġiċi, inkluż anke xitel u hlejjaq uniċi li jkunu jistgħu jattiraw anke studenti minn universitajiet barra minn Malta. Il-hsieb ta' proġett agro-turistiku qiegħed hemm ukoll. Hemm ukoll ippjanat li nipublikaw *leaflets* dwar dan il-wied u l-importanza tiegħu, li jkunu jistgħu jitqassmu lit-turisti. Bhalissa ukoll il-pjanti tal-proġett u l-istudju li sar qiegħed ukoll fuq il-website tal-kunsilli rispettivi.

Ritratti: Hajr lil Etienne Micallef, Philip Cassar, u Kunsilli Lokali tax-Xewkija u Sannat.

